
Ерак бабам бөөк Карабөк
рухына багышлым.

Автор

1

— Туктамыш ханнан чапкын!

— Яңа хан чапкыны!

Ихатада яңгыраган шушы хәбәр барча кирмән эчендә корт күчедәй мәхшәр куптарса да, сарайның түр бүлмәсендә яткан Карабөкнең күңелендә кыл да селкенмәде. Тышта, табаннарына ут капкан шикелле, йөзбашлар белән яса-выллар¹ чабыша, хәтта меңбашлар да ни кылырга белми изалана: әттәгенәсе, күз өстендә каш булырлык затлы жайдак килгән, Урда мәркәзендә чираттагы хан калыккан икән! Юкса төкерәсе! Бик күп булды андый түнтәрешләр. Карабөк үзе дә Сарай тәхетенә ике тапкыр арт тидергән таждар. Беренчесенә — егермегә якын, икенче кабатына унбишләп ел үткән. Аннан соң да, күк йөзөндәге ай шикелле, Урда тәхетендә ай саен йә ярты ел саен хахимнәр алышынып тора. Бер хахимнең йөзөн күреп калырга, алдына тезләнеп бигать² китерергә дә өлгермиләр, анысын тагын да кансызрагы, залымрәге суеп ыргыта да, бөке кебек, яңа таждар калка. Тик ул табадагы коймак шикелле яңарып торучылар олуг хан тажын үлчәп карарга да өлгерми, анысын да йолкыш бүре урынына куып жибәрәләр. Кара гавамның бичара таждарларының исемнәрен дә ятлап кала алганы юк...

Карабөкнең үзенә Туктамышның исеме күптән таныш. Сабый чактан бирле дип күпертсәң дә ярый. Егерме ел чамасы элегрәк аларның олыслары бер-берсеннән кул сузымында иде. Карабөкнең әтисе Дәүләт Хужа Сакмар буендагы Актүбә олысына йортбаш булып тор-

¹ *Ясавыл* — кала-кирмәннәрдәге эчке сакчы.

² *Бигать* — тугрылыкка ант.

ды, Туктамышның атасы Туйхужа бәк алардан шәрык ягына сузылган Меңкышлак олысында кышлау-жәйләү тотты. Кырым-йорт, Болгар иле, Күк Урда атлы үзбаш йорт төзүләр, Сарайдан аерылып йөрүләр юк иде ул заманда. Дәүләт Хужа олысы, нигездә, — гәрәйеләр, Туйхужа бәкнекеләр «ак мангыт» дип аталса да, барча ыру-кабиләләр, лапасларга бикләнгән мал һәм кош-корт төсле, Алтын Урда атлы гомумтүбә астында мәгыйшәт асрый иде. Шул елларның берсендә, Сарайда Жанибәк атлы олуг хан сырхаулап егылгач, Жучи төзеп калдырган шанлы Алтын Урда комнан әвәләгән йорт шикелле янтайды да төште.

Тәүге гаеп кемдә? Чыңгыз әманәт итеп калдырган «Яса» кануннарын таптап, Алтын Урда нигезен әүвәл кем какшатты? Каһәр-ләгънәт атлы күз яшьләре иң беренче чиратта кемгә тиеш?

Тирәнгә үк чумып тормыйча да аңлашыла: һәлакәт һәм мәхшәр Жанибәкнең атасы Үзбәк ханнан башлангандыр. Туктай атлы хан, әле түшәккә ауганчы ук, үз урынына өлкән угылы Илбасмышны утыртырга васыять иткән була. Иллә мәгәр хан жәнаплары әле исән чакта ук хата жибәрә шул — ул Харәзем олысында шәех булып утырган Имамәтдин хәзрәтне үзенә якынайта. Аның вәғәзьләренә мәкиббән киткән таждар шәех Имамәтдинне Сарайга чакырта да, үз теләге белән дилбегә тоттырган төсле, сәед итеп куя. Ә Туктай хан хаста булып егылуга ук, ошбу сәед үзенәң агулы жимгә тиң вәгазен башлый:

— Сарай белән Үргәнеч калалары — ике игезәктер. Сөзгә имамнарны Бохарага жибәрәп гыйлем эстәтү дә, асыл затлы суфилар кулында булган Харәзем мәмләкәте илә сәүдә итмеш тә бик муафыйк гамәл. Мүнкә Тимер хан оныгы вә Тагрул угылы булган Үзбәк атлы әмир-солтанамыз Коръян хафиз булмыш өстенә суфилар мәмләкәтенә йөз тотуы илә дә танылмыштыр.

Сәеднең мондый татлы вәгазеннән аеруча Үргәнеч белән Бохара ягына сукмак салган сәүдәгәрләр кавеме мәмнүн кала. Үз чиратында шулар әмир белән бәкләр колагына тукран кебек тукый.

— Сәүдә гамәлләре вә ижтиһад — мәмләкәтне көчкүәтле итүнең нигезедер. Тауар-нигъмәт белән берлә байлыгы да, салымы да кайта. Ат аунаган жирдә төк кала, ди, табын-казналарның мөбарәк булуы — түрә кавеме өчен

дә коргаксымас кое. Безгә тәхтемезгә Үзбәк солтанымызны күтәрү отышлырак.

Нәтижә шул: байлар, сәүдәгәрләр ул елны ак киезгә Үзбәкне күтәрәләр. Яңа таждар һич вакланып тормый — вәли гаһед¹ булган Илбасмышны гына түгел, аны яклап йөргән йөз егерме түрәне дә дарга озаттыра.

Хыйлаф үрнәк үләттән дә яман. Мәгълүм ки, жиде йөз дә кырык ике санәдә² дөнья куйган чакта Үзбәк үзе моны күз чалымына да китереп карый алмый. Ул да, беркатлыланып, үзе урынына өлкән угылы Танибәкне гаһед иткән була. Бәхетсезлегенә, Танибәкнең Сарайдан еракта, Нишапур-Кәшмир якларында, Чагатай туруннарына³ каршы яу кылып йөргән чагы бу. Ә тәхетне чебен төсле сырып алган түрәләрнең һәркайсында тешләренә сөяк йә калжа капшырган этнеке шикелле үк начар гадәт — калжага хәтта үзләренең газиз балаларын да якын китермиләр. Ханбикә ятагына ияләшкән Тайдула да юрганнан олуг ир булып житлеккән Танибәк белән бүлешүдән тарсынган бит. Ире Үзбәк күзен йомуга ук, берәм-берәм каршысына тезеп, әмирләре алдында жыр башлаган.

— Олы улым бәләкәй чагыннан ук мән белмәде, ә ханымыз аны башлы-күзле иткәч, энеләрен генә түгел, әмирләренә санга сугу дигән гадәтне дә онытты. Танибәк алга табан мәмләкәтне хосусан үзе вә хатыны илә биетеп тотар сыман. Үзбәк ханымыз әнә бер Үргәнеч каласында гына да шәех Шәриф, Түрәбан хан, чичән Нәжметдин Кобра пулатларын, Ак Кала кирмәнен, башка тарафларда ничәмәничә жәмигъ мәчетләр вә алтын илә нәкышләннгән мәрмәр төрбәләр дә төзеттереп куйды. Дәүләт илә, Үзбәк ханымыз төсле, әмирләр вә бәкләр берлә киңәшләшеп, күмәкләшеп идарә кылу фарыз. Ә Танибәк кансыз. Ул, юньсез бо-зау сыман, әмирләренә талап имүдән башканы белмәячәк.

Тамчы ташны тишә. Жанибәкне ашык-пошык кына тәхеткә утырттылар. Ул да түгел, Урда күген көпә-көндөз яшынәгән яшен төсле хәбәр айкап үтте:

— Дилбегәнә Тайдула ханбикәбез кулдан ычкындырмый, ул угылы Жанибәк илә бергәләп идарә итәчәк, имеш.

¹ *Вәли гаһед* — тәхеткә кануни варис.

² Милади белән 1342 ел.

³ *Турун* — онык улы яки оныкның оныклары.

«Танибәк кайта» дигән хәбәр таралуга, Тайдула үзенә бигать китергән әмирләрне асыл гаһед олавына каршы куды.

— Вәгъдәләшкән гамәлне үтәп кайту насыйп итсен сезгә. Хан жәнаплары сезнең тугрылыкны мәңге онытмастыр...

Танибәкне Сарай-Бәркәдән ике тәүлеклек юл арасындагы Сарайчык каласына чаклы каршы алырга барып, уен ясадылар. Танибәк, мондагы әмир сараена үтеп, мәжлес корган булган.

— Юлда кайткан чакта чит итмәсен өчен, без шушында ук бигать китерәмез. Һәркайсымыз, эргәсенә кереп, кул үбәргә әзер.

Шундый күндәмлек күрсәтүләргә яраннары каршы тора алмаган. Ә соран¹ әмирләр залда Танибәкне урап алганнар да күз ачып йомган арада буып үтергәннәр. Сөөнечле хәбәр житкерүгә, Жәнибәк үзенә бердәнбер энекәше Хасарны да буып ташлаттырган. Тик Жәнибәк тә үзен нинди канлы тәкъдир сагалап торуйн чамалый алмаган шул.

Жәнибәкнең тәхеткә менүенә унбиш ел тулганда, мәмләкәттә көтелмәгән «елан» пәйда булды. Каф тау өркәчләре артына таралган әзәриләрнең Әшрәф атлы бәге, тавык кетәклегендәге куначасын онытып, үзен бөркет сыман тоя башлагандыр, шул хөрәсэн үзен мәлик-солтан дип игълан иткән! Этәчләрнең кайсысы гына төн уртасында саташып бугаз ярмый, анысына гына төкерер дә идең. «Моннан ары Сарай тарафына сыңар арбалык та ясак озатмыйбыз!» — дип, шәрран ярып хат язган бит әле. Мин-минлеге чуан шикелле сытып уятылган Жәнибәк, өч төмән гаскәр кузгатып, Каф таудагы тарлавыклар арасына төшеп чумарга мәжбүр булды.

Дәште Кыпчактагы барча татар «Тимер Капка» дип йөрткән Дирбәндне дә, аның артыннан Ширбән каласын да тиз үттеләр. Дәръял тарлавыгында, берьюлы ике яктан турап ташларга ниятләп, мәлик Әшрәф төмән ярым жайдак белән генә каршы чыккан булган. Мәгәр урдалылар тарлавыкны жәйрәндәй тиз узды, ә тигез яланда әзәриләрне зур божрага алып, давыл шикелле котырынып, дулап тукмадылар. Мамай атлы меңбаш мәликнең

¹ *Соран* — төсен үзгәртүче жәнлек, хамелеон.

үзен аркан ташлап әсирлеккә алган. Мамай кичә генә кияү егетедәй үз-үзенә хозурланып йөргән Әшрәфне олуг ханның аяк астына китереп ташлагач та, Жәнибәк күркә сыман кабарынып, бик кукраеп дәште:

— Монда суйсам, дошманнарың гына күрә, сабак алучы юк. Жәңгүчә өчен кан дошманын үз илендә, туганнарының күз алдында жәзалап үтертүдән дә татлырак ширбәт, ләззәт булмас. Мин синең төн уртасында саташып кычкыра торган әтәчнекедәй башыңны мәркәз үзәгендә, Тәбриз мәйданында чаптырып ташлыйм әле!..

Жәнибәккә тау һавасы ярамады, ахры, ул түшәккә ауды, ут шикелле кызышып, шактый укшып ятты. Ике-өч тәүлектән соң, чатырына чакыртып, янындагы улы Бирдәбәкнең колагына тиз-тиз пышылдады:

— Тәбризгә чаклы барып йөрердәй гайрәтем юк. Мин ике төмәнне үз артымнан ияртәм дә кайтыр юлга чыгам. Син сүземне үтә. Тәбризгә жит. Әшрәф гыйсьянчының башын бүкәнгә куеп чаптырмыйча калма. Үзең дә гомерлеккә колагыңа киртлә: ханияләр өчен гыйсьянчы яраннарыннан да хәтәррәк бала-каза юктыр. Читтән килгән дошман хәвеф түгел, алар синең тәхетеңә менми, акыртып талый да төянеп китә. Ханияләр өчен үз мәмләкәтендә баш күтәргән гыйсьянчылар — иң әшәке дошман.

— Мәлик Әшрәфнең башын чаптырмый кайтмыйм, әткәй, — дип тел кузгаткан Бирдәбәкне сәйяхчы хан ярты сүздә бүлдә.

— Әшрәфнең жанын кыйганнан соң да кайтмыйча тор әле. Аның урынына яңа жасус¹ табылуы мөмкин. Фәрман әзер. Мин сине Тәбриздә Урда каладары² итеп тәгаенләп китәм. Хажәт туса, шундук чакыртырмын...

Хан чатырыннан чыгуга ук Бирдәбәк солтан меңбаш Мамайны үз янына дәште.

— Ияренә сикер, юл буенча бер адым да калмыйча, хан жәнапларының янында йөр. Чире тотып, тормастай егыламы, жанын тәслим кыламы, әллә үзе урынына минем берәр борадәрне калдырырга васыять яздырамы — барысы хақында да шундук миңа житкер. Ә Сарайга кайткач, шыпырт кына бәйләрбәге Тулбайга да белгерт. Ул да, син

¹ *Жасус* — астыртын, мәкерле рәвештә килеп жан кыючы.

² *Каладар* — наместник.